

eul_wid: vfo-aa

Παῦλος ὁ Σιλεντιάριος · Paul the Silentary

Description of Hagia Sophia

Περὶ τῆς Ἀγίας Σοφίας

Period: Ὀψιμαρχία Late Antique

Dialect: Κοινή Koine

Domain: Ποίησις Poetry

Format: Ἑμμετρος Verse

unit_1 Ἄρ' ἔστιν εὐρεῖν μείζονα τῆς νῦν ἡμέρας, ἐν ᾗ θεός τε καὶ βασιλεὺς σεμνύνεται; οὐκ ἔστιν εἰπεῖν. Χριστὸν ἴσμεν δεσπότην, ἴσμεν δὲ πάντως· τοῦτο γὰρ τοῖς σοῖς λόγοις ποιεῖς, κράτιστε, γινώριμον καὶ βαρβάρους· ὅθεν συνεργὸν αὐτὸν ἐν ταῖς πράξεσιν ἔχεις παρόντα, νομοθετῶν, κτίζων πόλεις, νεὼς ἐγείρων, ὅπλα κινῶν εἰ δέοι, σπονδὰς τε τάττων καὶ καταστέλλων μάχας, ὅθεν τὸ νικᾶν συμφυὲς τοῖς σοῖς πόνοις ὥσπερ ἐπίσημον· (οὐχὶ πρὸς τὴν ἐσπέραν ὅρος μὲν ἡμῖν ὠκεανὸς τοῦ σοῦ κράτους τὴν γῆν διεκδραμοῦσι; πρὸς δὲ τὴν ἔω οὐ πάντας ἤδη τοὺς μὲν ἐτρέψω μάχαις,

unit_2 τοὺς δὲ πρὶν ἐλθεῖν ἐς τόδε προσλαμβάνεις; Λίβυν δὲ πάντα δοῦλον οὐκ ἔχεις πάλαι;) ὅθεν νόσους μὲν διαδιδράσκεις εὐκόλως, οὐκ ἐλπίσαντος οὐδενός· ὅθεν εἰκότως τοὺς ἐν ἀφανεῖ, κράτιστε, κινδύνους ἀεὶ μαθὼν παρῆλθες, οὐ δόρασιν, οὐκ ἀσπίσιν, αὐτῇ δὲ χειρὶ τοῦ θεοῦ φρουρούμενος. [para]Ἄγαμαί σε, παγκράτιστε, τῆς εὐψυχίας, ἄγαμαί σε τῆς γνώμης τε καὶ τῆς πίστεως. ὁ λόχος συνέστη, καὶ παρεσκευασμένον τὸ ξίφος ὑπῆρχε, καὶ παρῆν ἡ κυρία, καὶ τῶν βασιλείων ἐντὸς οἱ ξυνωμόται ἤδη παρῆλθον, τῆς πύλης τε τῆς ἔσω, μεθ' ἣν ἔμελλον προσβαλεῖν τοῖς σοῖς θρόνοις, ἥπτοντο. ταῦτα γνοὺς δὲ καὶ μαθὼν πάλαι ἐκαρτέρησας καὶ πεπίστευκας μόνωι τῷ σου προασπίζοντι, τὸν θεὸν λέγω, ᾧ πάντα νικᾷς· τοῦ σκοποῦ δ' οὐκ ἐσφάλης. τί γὰρ ἐπὶ τούτοις; ἔπεσεν αὐτοχειρίαι

unit_3 ὁ τὸν λόχον ἄγων· οὐ γὰρ ἠθέλεν ἡ Δίκη αὐτὸν διασώζειν. ἐμφανῶς δ' ἠπίστατο ἐκ τῶν τυράννων τῶν παθόντων πολλάκις, ὥς, εἴπερ αὐτοῦ ζῶντος ἐγκρατὴς ἔσῃ, εἰς οἶκτον εὐθύς, εἰς ἔλεον πάντως τρέπηι κἀνταῦθα νικῶν πᾶσαν ἀνθρώπου φύσιν. ταῖς τοῦ βίου γὰρ συμπαθῶν ἀμαρτάσιν ἐπεστέναξας πολλάκις τοῖς πταίσμασιν ἡμῶν, ἄριστε· πολλάκις δὲ δακρύοις τὸ πρᾶον ὄμμα βασιλικῶς ὑποβρέχεις ἀλγῶν ἐφ' ἡμῖν· πρὸς δὲ τὴν ἀκρασίαν βλέπων μάλιστα, τὴν σύνοικον τῷ βίωι, λύεις ἅπαντας τῶν κακῶν ὀφλημάτων ὥσπερ τὸ θεῖον, πρὸς δὲ συγγνώμην τρέχεις. αἰτεῖς δὲ σαυτὸν, ἡνίκα τῶν δεήσεων τὸ μέγεθος οὐ δίδωσι τῶν δεήσεων ἑτέρους κατάρχειν· καὶ γὰρ οὐκ ἔαις ποτὲ ἄλλου γενέσθαι τὸν ἑλεόν σου τὸν πάνυ. ἐξ ὧν δὲ δρῶμεν οὐχ ὁσίων τολμημάτων ἔχεις ἀφορμὰς τῆς ἄνω παρρησίας. [para]Οὐχὶ πρὸς αὐτὸν τὸν θεὸν ἐξοπλίζεται

unit_4 ὁ τὸν βασιλέα τοῦτον οὐ θέλων κρατεῖν, τὸν ἡμερον, τὸν ἡδύν, ἐν τῷ μετρίωι εὐεργετοῦντα καὶ φίλους καὶ μὴ φίλους; σῶζει σε ταῦτα· ταῦτα τὴν ψυχὴν ποεῖ τῆς βασιλίδος, κράτιστε, τῆς εὐδαίμονος, τῆς πανταρίστης, τῆς καλῆς καὶ πανσόφου, ἔχειν ὑπὲρ σοῦ πρὸς θεὸν παρρησίαν,

ἦν ζῶσαν εἶχες εὐσεβῇ συνεργάτιν, ἐπεὶ δὲ μετῆλθε, παρέσχε τοῖς ὑπηκόοις ὄρκον βοηθόν, ὄρκον ἀρραγέστατον, ὃν οὐ παρήλθες οὐδ' ἐκὼν παραδράμοις. [para]Καὶ ταῦτα μὲν δὴ ταῦτα· πρὸς δὲ τὸν νεῶν ἤδη βαδίζειν βουλομένοις θαρρεῖν δίδου. ἔστω δὲ τῶν σῶν καὶ τὸ δῆπου θαυμάτων, λόγους φανῆναι πρᾶγμα τολμῶντας φράσαι τὸ πάντα νικῶν θαυμάτων ὑπερβολῇ. ἔστιν δὲ δεῖγμα τῶν ἄγαν σου θαυμάτων ὁ τοσοῦτος ἔρω, ὃν ἡ πόλις πᾶσα τρέφει ἐπὶ σοί, βασιλεῦ κράτιστε, καὶ τῶι σῶι νεώι. ἐπεὶ γὰρ ἦγες τὴν ἐορτὴν ὡς ἔδει,

unit_5 ἅπας ὁ δῆμος εὐθύς, ἡ γερουσία, οἱ τὸν μέσον ζηλοῦντες ἀσφαλῆ βίον τὰς τῆς ἐορτῆς ἡμέρας ἐπεξάγειν ἦιτον· παρείχες ἐξέδραμον· ἦιτον πάλιν· πάλιν παρείχες. τοῦτο δὲ δρῶν πολλάκις ἐπεξέτεινας τὴν ἐορτὴν πλουσίως. Ἦκομεν ἐς ὑμᾶς, ἄνδρες, ἐκ τῆς ἐστίας τῆς τοῦ βασιλέως ἐς βασιλέως ἐστίαν τοῦ παμμεγίστου, τοῦ ποητοῦ τῶν ὅλων, δι' ὃν τὸ νικᾶν συμφυεῖς τῶι δεσπότῃ.

unit_6 ἐκεῖ μὲν ἡμῖν τῶν γερῶν ὁ προστάτης καθεὶς ἑαυτὸν εἰς θέατρον ἐκ λόγων τὸν νοῦν παρέσχεν εὐμενῶς, ἐνταῦθα δὲ ὁρᾶν πάρεστι τῶν ἱερῶν τὸν προστάτην· ἔστω δὲ καὶ τὸς εὐμενῆς. τούτων γε μὲν μηδεὶς ἀκούσας λαιδορεῖσθω τοῖς λόγοις· εἴποι γὰρ εἰκὸς ἂν τις “ὦ τάν, ὡς πάνυ ληρεῖς περιττά. τοῦτον αἰτεῖς εὐμενῇ λόγοις γενέσθαι, τῶν ἀγαθῶν τὴν οἰκίαν, τὸν πᾶσαν εὐμένειαν ἡμφιεσμένον;

unit_7 τουτὶ πέπονθας ὅπερ ἂν εἰκότως πάθοι, εἴ τις δέοιτο λιπαρῶς ἐγκείμενος τὸν ἥλιον μὲν ἀνατέλλειν ἐν ἡμέραι, τὸ φῶς δὲ λάμπειν, τοὺς λόγους δ' εἶναι λόγους.” ἐγὼ δὲ ταῦτα τοῦτον εἶναι τὸν τρόπον οὐκ ἂν ἀποφαίην· πρὸς δὲ τὸν σκοπὸν βλέπων, ὃς παμμεγίστος οὐκ ἔχων θ' ὑπερβολήν, δέδοικα τὴν ἀγωνίαν. θαρρεῖν δ' ὅμως ἐξ ὧν ἐδεδίειν πρότερον αὐθις ἄρχομαι. εἰ μὲν γὰρ ἐλπίς ἦν τις εὐσθενεῖ λόγῳ συνεξισοῦσθαι τῶι νεώι τῶι παγκάλῳ, σφαλερὸν ὑπῆρχεν ἐπαποδύεσθαι πάλαις, ἐν αἷς τὸ νικᾶν παρακεκινδυνευμένον. ἐπεὶ δὲ πάντες ἴσμεν, ὡς οὐκ ἂν ποτε λόγος φανείη συντρέχων ταῖς πράξεσιν ταῖς τοῦ βασιλέως, ἔστι δ' αὖ τῶν πράξεων τὸ παμμεγίστον ἢ κτίσις τούτου νεώ,

unit_8 οὐ χρὴ δεδοικότας ἐπὶ προδιεγνωσμένοις μένειν ἀτόλμους, ἀλλὰ τὴν προθυμίαν κινεῖν ἅπασαν, ὡς ἔχει τις ἰσχὺς. ἔχει τι χρηστὸν ἀνδρὸς ἡ παρρησία. εἰ μὴ γὰρ εὐτόλμως τε καὶ φρονῶν μέγα ἐδημιούργει τὸν νεῶν ὁ δεσπότης πάσης ὑπερβάς ἐλπίδος θεωρίαν, οὐκ ἂν προῆλθεν εἰς τοσαύτην ἡ πόλις εὐθυμίαν τε καὶ τρυφήν εὐδαίμονα. τί οὖν ἀπείκὸς πρόσφορον παρρησίαν τὰ νῦν φανῆναι καὶ λόγων ἀζημίαν; ἃ γὰρ ἂν παραδράμωσιν ἡσθηνοί, ἔξεστι ταῦτα προσλαβεῖν τοῖς ὅμμασιν.

unit_9 κρίνει δὲ τούτους οὐ κυανοτρῶξ Ἀττικὸς, ἀλλ' ἄνδρες εὐσεβεῖς τε καὶ συγγνώμονες, οἷς καὶ τὸ θεῖον καὶ βασιλεὺς ἐφήδεται, οἱ τὰς πόλεις τάττοντες, οἱ τὰς ἡνίας ὅλων ἔχοντες καὶ λόγων καὶ πραγμάτων. ἄρ' οὖν ἐπ' αὐτοὺς χρὴ βαδίζειν τοὺς στίχους ἐκδημαγωγηθέντας εἰς παρρησίαν; χρὴ τοῦτο πράττειν, αὐτὸς ἀντιφθέγγομαι ὥσπερ τις ἡχὼ τῶν ἐμῶν φανεῖς λόγων. οὐκοῦν ἐπάνειμι πρὸς βασιλέα τὸν μέγαν.

unit_10 Σήμερον οὐ σακέων με φέρει κτύπος, οὐδ' ἐπὶ νίκην ἔσπερον ἢ Λίβυσσαν ἐπείγομαι, οὐδὲ τροπαίοις ἀμφὶ τυραννοφόνους καναχήποδα ρυθμὸν ἀράσσω· Μηδοφόνων ἀβόητα μένοι κλέα σήμερον ἔργων. Εἰρήνη πολὺολβε, τιθνητήρια πολλῶν, ἦν πλέον εὐπῆληκος ἄναξ ἡγκάσματο Νίκης, δεῦρο· πολιτισσοῦχοισιν ἐπαυχήσαντες ἀέθλοις παντὸς ὑπερκύδαντος ὑπέρτερον οἶκον ἀγῶνος εὐιέροις ὕμνοισιν ἀείσομεν, ὧι ὑπὸ μούνῳ πᾶν κλέος ὑψορόφοιο κατώκλασε θέσκελον ἔργου.

unit_11 Ἀλλὰ σύ μοι βασιλῆα φερέσβιον, ὄμπνια Ῥώμη, στέψον ἀκηρασίοισι χύδην καταειμένον ὕμνοις, οὐχ ὅτι σὸν ζυγὸδεσμον ἐφήρμοσεν ἔθνεσι γαίης, οὐχ ὅτι σῶν ἐτάνυσσεν ὑπέρβια μέτρα θοώκων τέλσα παρ' ἐσχατόωντα κατ' ὠκεανιτίδας ἀκτάς, ἀλλ' ὅτι σὸν περὶ πῆχυν ἀπείρονα

νηὸν ἐγείρας Θυμβριάδος ποίησε φαινοτέρην σε τεκούσης. εἷξατέ μοι, Ῥώμης Καπετωλίδες, εἷξατε, φῆμαι· τόσσον ἐμὸς βασιλεὺς ὑπερήλατο θάμβος ἐκεῖνο, ὅππόσον εἰδῶλοιο θεὸς μέγας ἐστὶν ἀρείων.

unit_12 ἔνθεν ἐγὼν ἐθέλω σε μελιφθόγγοισι χορείαις, χρυσοχίτων Ἀνθοῦσα, τεὸν σκηπτοῦχον αἰδεῖν. καὶ γὰρ ἄναξ οὐ μοῦνον ἐν ἔντεσι χεῖρα κορύσσων ῥινοτόρῳ δούλωσεν ἀπείρονα βάρβαρον αἰχμῇ, ὅφρα τεοῖς ἀδμῆτα λόφον κλίνειε λεπάδνοισ καὶ θέμιδος πτήξειε τεῆς ζυγόν· ἀλλὰ καὶ αὐτὸς τετριγὼς ὑπέροπλα μέλας Φθόνος ὥκλασε τόξῳ ἀστυόχου βασιλῆος, ἐπασσύτεροις δὲ βελέμνοισ ῥωγαλέος δούπησε, πεσὼν δ' ἐβάθυνε κονίην. καὶ σὺ δὲ πρεσβυγένεθλε Λατινιάς ἔρχεο Ῥώμη, σύνθροον αἰίδουσα μέλος νεοθηλέϊ Ῥώμῃ· ἔρχεο καγχαλώωσα, τεῖν ὅτι παῖδα δοκεύεις μητρὸς ὑπερτέλλουσαν, ἐπεὶ χάρις ἦδε τοκήων. [para]Ἀνέρες, οἷσι μέμηλε θεοῦδ᾽ εὐθεσὶν γεραίρειν, δεῦρό μοι ἀχλυόεσσαν ἀπορρίψαντες ἀνίην χιονέους ἔσσασθε γεγηθότες ἄψεσι πέπλους. δάκρυ δὲ πενταέτηρον ἀποψήσαντες ὁπωπῆς μέλιψομεν εὐφήμοις ὑπὸ χεῖλεσιν εὐποδας ὕμνους. οὐρανίων ὥϊξεν ἐπὶ χθονὶ κληῖθρα πυλάων Αὐσονίων σκηπτοῦχος, ὅλαις δ' ἐπέτασεν ἑορταῖς

unit_13 εὐφροσύνην εὐρεῖαν, ὅλας ἤμβλυνε μερίμνας. ἐξότε γὰρ δούπησεν ἐρισθενὲς ἔργον ἀνάκτων, κῆδος ἔην ἀλίσστον ἀνὰ πτόλιν. ἴλαθι μύθῳ, ἴλαθι τολμήεντι, μεγασθενὲς ἦρνε γαίης, ἰλήκοις ἐπέεσσι, καὶ εἰ τεὸν οὔας ὀρίνω βαιὸν ὅσον· μεγάλων γὰρ ἐπερχομένη χάρις ἔργων Ληθαίοις ἐκάλυψε κατηφέα κέντρα ῥεέθροις. καὶ φάος ἡελίοιο φαάντερόν ἐστιν ὁδίτη χειμερίην μετὰ νύκτα, καὶ ἱμερόεσσα γαλήνη ἄνδρας ἀλιπλάγκτους μετὰ κύματα μᾶλλον ἰαίνει.

unit_14 ἴλαθι τολμήεντι, μεγασθενὲς, ἴλαθι μύθῳ. [para]Ἦδη μὲν σθεναροῖσιν ἐπεμβεβαυῖα θεμελίοις σφαίρης ἡμιτόμοιο κατήριπε θέσκελος ἄντυξ· μυστιπόλου δ' ἐτίναξεν ἐδέθλια πάντα μελάθρου, πάντα δ' ὑπεσκίρτησεν ἐν ἄστει βάθρα θεμελίων, γαῖα δ' ὑπεστενάχιζεν ἐπὶ χρόνον, ἡερίαις δὲ μισγομένη νεφέλησιν ὁμιχλήεσσα κονίη οὐρανίης ἀμάρυγμα μεσημβρινὸν ἔσκεπεν αἶθρης. Χριστὲ μάκαρ, σὺ δὲ σεῖο κατ' ἔνδια χεῖρα τανύσσας αἵμασιν οὐ μεθέηκας ὑπ' ἀνδροφόνοισι μιῆναι σὴν χθόνα Τελχῖνας κακοεργέας· οὐδὲ γὰρ ἔτλης ὄμματος ἀχράντοιο βολῇ πανδερκεῖ λεύσσειν αἶμα χυθὲν τεμένεσσιν ἀναιμάκτοιο θυηλῆς. οὐδὲ μὲν εὐρύστερνος ὑπώκλασε μέχρι θεμελίων νηός, ἀριστώδινος ἐελέμενος ἄμμασι τέχνης·

unit_15 ἀλλὰ μιῆς ἀψῖδος ἀπωλίσθησε κεραεὶ ἀντολική, σφαίρης τε λάχος κονίησιν ἐμίχθη. ἦν δὲ τὸ μὲν δαπέδοισι, τὸ δ' εἰσέτι (θάμβος ἰδέσθαι) οἷάπερ ἀστήρικτον ὁμίλειν ἐκκρεμὲς αὖραις. πᾶς δὲ κατηφείη βεβλημένος ἔστενεν ἀνὴρ. μή τις ἐμὴν σειρήνα βάλοι νεμεσήμονι μύθῳ ἀτραπὸν ἀμνήστοιο διαστείχουσιν ἀνίης· ἡδύτερος μετὰ δάκρυ γέλως, μετὰ νοῦσον ὕγείη. οὐχ οὕτως ἀκάχησεν ἀπ' αἰθέρος ἐκχυμένη φλόξ ἀνέρας, ὅπποτε νῶτα κατέφλεγεν ἄχλοα γαίης, μυρία καρφομένων ὅτε χεῦματα σίζεν ἀναύρων, οὐδ' ὅτε καρποτόκοιο κατὰ χθονὸς οὐρανὸς αἶθων εὐρὺ χανὼν ὥϊξε πύλας δηλήμονος ὄμβρου καὶ τραφερὸν ξύνωσε πέδον ῥοθίοισι θαλάσσης. [para]Αὐτὰρ ἐμὸς σκηπτοῦχος ἀπότροπον ἄλγος ἀκούσας οὐκ ἐπὶ δὴν ἐκάλυψε νόου σέλας, οὐδὲ κατηφῆς ἡρεμέειν τέτληκεν ἀεργέος ἄμμασιν ὄκνου, ἀλλὰ μινυνθαδῆς ἀπεσεῖσατο κέντρον ἀνίης, πρὸς δὲ πόνους ἦϊξε παλινδωμήτορας οἴκου. τῷ δὲ παρεστηκυῖα σακέσπαλος ἔννεπε Ῥώμη·

unit_16 “παγκρατές, ὀλβιόμοιρε Δίκης ἔδος, ἔρμα πολήων, ἥρπασε βασκανίη με, χάρις δὲ τίς ἐστι Μεγαίρης, ὅττι σέθεν ζῶοντος ἐπέχραε κάλλει Ῥώμης. στήθεσιν ἡμετέροισι περιρραγὲς ἔλκος ἀνίσχει· ἀλλὰ, μάκαρ, (δύνασαι γὰρ ἐφ' ἔλκει φάρμακα πάσσειν) χεῖρα τεῖν προτίταινε, ῥυηφενέος τροφὸν ὄλβου. πάντα κυβερνητῇρι τεῷ διέπουσα χαλινῶι ὑμετέροις ὑπέθηκα τροπαιοφόροις θριάμβοις. ἡρεμέει καὶ Μῆδος ἄναξ καὶ Κελτὶς ὁμοκλή, καὶ ξίφος ὑμετέροις

φιλοτήσιον ὥπασε θώκοις Ἴνδὸς ἀνὴρ, ἐλέφαντας ἄγων καὶ μάργαρα πόντου· Καρχηδὼν γόνυ δοῦλον ἐμοῖς ἔκλινε τροπαίοις. εἰς ἐμὲ φορτὶς ἅπασα φερέσβιον ἐλπίδα τείνει, κύκλιον εἰσορώσα δρόμον διδυμάονος ἄρκτου, ὥς κεν ἐμοῖς τεκέεσσιν ἐπίρρυτον ὄλβον ὀρέξω·

unit_17

ἐμπορίην δ' ἀνάγοντες ἐπιπνεῖουσιν ἀήται. ταῦτα τεοῖς καμάτοισιν ἐφέσπεται· ἀλλ' ἐπὶ πάσης ἀγλαΐης θημῶν πεσεῖν ὑπὸ χεύματα Λήθης μήποτε μοι, σκηπτοῦχε, τὸ θέσκελον ἔργον ἐάσης. οὐ γάρ, ἄναξ, εἰ καὶ σε καταπτήσσουσι κλιθέντα Αὔσονίοις θεσμοῖσιν ἀπείρονος ἔθνεα γαίης, εἰ καὶ πᾶσαν ἔδειμας ἐμοὶ πόλιν, οὔποτε δῆεις σύμβολον ὑμετέροιο φαάντερον ἄλλο θοώκου.” ὥς φασμένη χαρίεντα λιλαίετο χεῖλα πῆξαι ποσσὶν ἀνακτορέοισιν. ὁ δ' ἴλαον ἠθάδι Ῥώμη δεξιτερὴν ὥρεξεν ὑποκλάζουσιν ἐγείρων. ἦκα δὲ μειδήσας, ἵνα μυρίον ἄλγος ἐλάσσει, εὐφροσύνης πλήθοντας ἀκηδέος ἔκφατο μύθους· “ῥῖψον ἄχος, βασιλεία πόλις, μὴ θυμὸν ὀρίνης· ὥς βέλος οὐ νίκησε τεδὸν σάκος οὐδὲ τις ἄλλη ἄκλονον ἐστυφέλιξε τὴν φρένα βάρβαρος αἰχμή, μηδὲ βαρυτλήτοισιν ὑποκλάζιο μερίμναις. τέτλαθι, παμβασιλεία πόλις, μὴ θυμὸν ἀμύξης· καὶ γὰρ ἐμοῖς καμάτοισιν αἰοιδοτέρην σε τελέσω αὐτὶς ἀναστήσας κορυφὴν εὐάντυγα νηοῦ.”

unit_18

“Ὡς φάμενος τεμένεσσιν ἐπείγετο, καὶ τάχα μύθου γείτονος ἔργον ἔην ταχινώτερον· ὀρνύμενος γὰρ ὥς θέμις οὐκ ἀνέμιμνε συνέμπορον ἀσπιδιώτην χρύσειον ἀγνάμπτιο κατ' αὐχένος ὄρμον ἐλόντα, οὐ χρυσέην τινὰ ῥάβδον αἰὲ προκέλευθον ἀνάκτων, οὐ στρατὸν ἠνορέησι κεκασμένον εὐποδος ἥβης, σύνδρομον εὐόπλοιο μελαγκρήπιδα κελεύθου. ἐξαπίνης δ' ἐκάτερθε συνέρρεον ἄλλοθεν ἄλλοι προφθαμένου βασιλῆος· ἐπεκτύπεον δὲ βοεῖαι ἀνδρῶν στεينوμένων κανάχιζε δὲ συμμειγρὸς ἡχώ.

unit_19

ἀλλ' ὅτε δὴ κατὰ νηὸν ἐδύσατο καὶ βάσιν ἔγνω δώματος ἀστυφέλικτον, ὅλην ἔτρεψε μενοινὴν ἐς κορυφὴν περίμετρον, ἐπευφήμησε δὲ τέχνην καὶ νόον Ἀνθεμίοιο κεκασμένον ἔμφρονι βουλήϊ. κεῖνος ἀνὴρ τὰ πρῶτα θεμεΐλια πῆξατο νηοῦ εὐκαμάτων βουλευῖσιν ὑποδρήσων βασιλῆων, δεινὸς ἀνὴρ καὶ κέντρον ἐλεῖν καὶ σχῆμα χαράξαι, ὃς τοίχοις ἐνέηκε τόσον σθένος ὅσσον ἐρίζειν δαίμονος ἀντιβίοιο βαρυτλήτοισιν ἐρωαῖς. οὐ γὰρ ἀποτμηγέντος ἐρικνήμοιο καρήνου ὥκλασεν, ἀλλ' ἀδόνητον ἐυκρήπιδι θεμείλῳ ἵχνος ἐπεστήριξεν· ἐπὶ προτέροισι δὲ τοίχοις ἰθυντὴρ μέγαλοιο παρ' Αὔσονίοισι θοώκου αὐτὶς ἀμωμήτοιο χάριν δωμήσατο κόρης. [para]Ἀλλὰ τίς ἂν μέλψειεν ὅπως ὑψαύχενι κόσμῳ νηὸν ἀνεζώγηρε; τίς ἄρκιός ἐστι χαράξαι μῆτιν ἀριστώδινα πολυσκήπτρου βασιλῆος; κεῖνα μὲν, ὦ σκηπτοῦχε, μεμηλότα τέκτονι τέχνῃ λείψομεν, εὐκαμάτων δὲ τεῶν ἐπὶ τέρματα μόχθων ἵζομαι, ἀρτιτέλεστον ἰδὼν σέβας, ὦ ἐπὶ πάσης

unit_20

θεῖος ἔρωσ ἀκτῖνας ἀνεπτοίησεν ὀπωπῆς. πᾶς βροτὸς ἀγλαόμορφον ἐς οὐρανὸν ὄμμα τανύσσας οὐκ ἐπὶ δὴν τέτληκεν ἀναγναμφθέντι τραχήλῳ κύκλιον ἀστροχίτωνος ἰδεῖν λειμῶνα χορείης, ἀλλὰ καὶ ἐς χλοάουσαν ἀπήγαγεν ὄμμα κολώνην, καὶ ῥόον ἀνθεμόεντος ἰδεῖν ἐπόθησεν ἀναύρου καὶ στάχυν ἠβώνοντα καὶ εὐδένδρου σκέπας ὕλης πώεά τε σκαίροντα καὶ ἀμφιέλικτον ἐλαίην, ἄμπελον εὐθαλέεσσιν ἐπικλινθεῖσαν ὀράμνοις καὶ χαροποῦ γλαυκῶπιν ὑπὲρ πόντοιο γαλήνην ξαινομένην πλωτῆρος ἀλιβρέκτοισιν ἐρετμοῖς. εἰ δέ τις ἐν τεμένεσσι θεοιδέσιν ἵχνος ἐρεῖσει, οὐκ ἐθέλει παλίνορσον ἄγειν πόδα, θελγομένοις δὲ

unit_21

ὄμμασιν ἔνθα καὶ ἔνθα πολύστροφον αὐχένα πάλλειν· πᾶς κόρος εὐπήληκος ἐλήλαται ἔκτοθεν οἴκου. τοῖον ἀειφρούρητος ἀμεμφέα νηὸν ἐγείρει κοίρανος ἀθανάτοιο θεοῦ χραισμήτορι βουλήϊ. σοῖς γάρ, ἄναξ, καμάτοισιν ἐφέλκεαι ἴλαον εἶναι Χριστὸν ὑπερκύδαντα διαμπερές. οὐ γὰρ ἐρεῖσαι Ὅσσαν ἐρικνήμιδα κατ' Οὐλύμποιο καρήνων ἤθελες, οὐκ Ὅσσης ὑπὲρ αὐχένα Πήλιον ἔλκειν, ἀμβατὸν ἀνδρομέοισιν ὑπ' ἵχνεσιν αἰθέρα τεύχων· ἀλλ' ὁσίοις μόχθοισιν

ὑπέρτερον ἐλπίδος ἔργον ἐξανύσας ὀρέων μὲν ἐπεμβάδος οὔτι χατίζεις, ὥς κεν ἀναΐξειας ἐς οὐρανόν, εὐσεβίης δὲ

unit_22

ἰθυπόροις πτερύγεσσι πρὸς αἰθέρα διὸν ἐλαύνεις. [para] Ἀλλὰ τί δηθύνω λαθικηδέος ἡμαρ ἑορτῆς ὑμνήσαι; τί δὲ μῦθον ἐλίσσομεν ἔκτοθι νηοῦ; ἴομεν ἐν τεμένεσσι, θεὸν δ' ὑμνήσατε μύσται ἰκέσιον καλέοντες ἐμῶν χραισμήτορα μύθων. Ἄρτι μὲν ἀμβλυνθεῖσα γένυν μετὰ βότρυας ἄρπη ἐσσομένης ἀνέμιμνε θερειγενὲς ἔργον ἀμάλλης, ἥελιος δὲ νότοιο παρὰ πτερὸν ἡνία πάλλων αἰγὸς ἐς ἰχθυόεντος ἀθαλπέας ἤλαε μοίρας, ἄρτι κατηφήσαντα λιπὼν ἀφετῆρα βελέμνων.

unit_23

ἤλυθε δ' ἡριγένεια σεβάσμιος, οἰγομένη δὲ ἄμβροτος ἀρτιδόμοιο πύλῃ μυκήσατο νηοῦ, λαὸν ἔσω καλέουσα καὶ ἦρανον. εὐτε κελαινὴ νύξ μινύθει καὶ πᾶσιν ἀέξεται ἡμάτιον φῶς, ὥς ἐτεὸν μινύθει μεγάλου νηοῦ φανέντος νύξ ἀχέων καὶ πάντας ἐπέδραμε χάρματος αἴγλῃ. ἔπρεπέ σοι, σκηπτοῦχε μεγασθενές, ἔπρεπε Ῥώμη, ἔπρεπεν ἀμβροσίῳ θεοῦ προκέλευθον ἑορτῆς ὑμετέροις λαοῖσι θύρην νηοῦ πετάσσαι· ἔπρεπεν ἐξείης μετὰ θέσκελον ἡμαρ ἐκεῖνο ζωοτόκου Χριστοῦ γενέθλιον ἡμαρ ἰκέσθαι. καὶ δὴ νύξ τετέλεστο προηγέτις εὐποδος ἡοῦς εὐφροσύνην καλέουσα, θεοῦ δ' ὑπεδέξατο κῆρυξ ἄμβροτος ἀγρύπνοιο Πλάτων κελάδημα χορείης θεσπεσίους τεμένεσσιν ἑοῖς, ὅθι μυστίδι φωνῇ παννυχίους Χριστοῦ βιαρκέος ἄνδρες ὕμνους ἀσπασίως ἐβόησαν ἀσιγήτοις ἀοιδαῖς.

unit_24

ἀλλ' ὅτε δὴ σκιοέεσαν ἀναστείλασα καλύπτρην οὐρανίας ῥοδόπηχυν ὑπέδραμεν ἄντυγας αἴγλῃ, δὴ τότε λαὸς ἅπας συναγείρετο, πᾶς τε θωώκων ἀρχός, ὑποδρήσων σθεναροῦ βασιλῆος ἐφετμαῖς καὶ Χριστῷ βασιλῇ χαρίσια δῶρα κομίζων, ἰκεσίοις στομάτεσσι θεουδέας ἦπυεν ὕμνους, ἄργυφον εὐκαμάτοις ὑπὸ χεῖρεσι κηρὸν ἀνάπτων. ἔσπετο δ' ἀρητῆρ, ἱερῆς δ' ἐξῆρχε χορείης, ἀρητῆρ πολὺς, ὃν ἄξιον εὔρετο νηοῦ Αὐσονίων σκηπτοῦχος ὅλης δ' ἐστείνετο Ῥώμης ἀτραπὸς εὐρυάγυια. μολὼν δ' ἐπὶ θέσπιδας αὐλὰς δῆμος ἅπας ἐπέβωσε χαρίσιον, οὐρανίας δὲ ἀχράντους ἐδόκησεν ἐς ἄντυγας ἵχνια θέσθαι.

unit_25

Οἷξατέ μοι κληῖδα θεουδέες, οἷξατε, μύσται, οἷξατε δ' ἡμετέροισιν ἀνάκτορα θέσκελα μύθοις, εὐχολῶν δ' ἐπέεσσι κομίσσατε· καὶ γὰρ ἀνάγκη ἀπτομένους βαλβίδος ἐς ὑμέας ὄμμα τανύσσαι. [para] Τρισσὰ μὲν ἀντολικῶν ἀναπέπταται ἔνδια κύκλων ἡμιτόμων· ὑψοῦ δὲ μετ' ὄρθιον αὐχένα τοίχων σφαίρης τετρατόμοιο λάχος τὸ τέταρτον ἀνέρπει, οἷον ὑπὲρ τριλόφοιο καρήατος, ὑψόθι νώτων, σχῆμα πολυγλήνοισι ταῶς πτερύγεσσι ἐγείρει. κόγχας ταῦτα κάρηνα σοφοὶ τεχνήμονι μύθῳ ἄνδρες ἠδ' ἀνέμω· τὸ δ' ἀτρεκές, εἴτ' ἀπὸ κόγχου εἰναλίου καλέουσι δαήμονες εἴτ' ἀπὸ τέχνης, αὐτοὶ που δεδάσαι. μέση δ' ἐζώσατο θώκους μυστιπόλους καὶ βάθρα περιδρομα. καὶ τὸ μὲν αὐτῶν ὑστατὴν ὑπὸ πέζαν ἀολλίζουσα συνέλκει ἐγγύτερον περὶ κέντρον ἐπὶ χθονός· ὅσα δ' ἀνίσχει ὑψόθεν, εὐρύνουσι διάστασιν ἄχρι θωώκων ἀργυρέων κατὰ βαιόν, ἀεζομένοις δὲ κύκλοις αἰὲν ἐπεμβαίνουσιν ἐπειλίσσουσι κεραίην. Τὴν δὲ μετεκδέχεται κρατεροῖς ἀραρυῖα θεμείλοις

unit_26

ἐς βάσιν εὐθύγραμμος ὑπερθε δὲ κύκλιος ἄντυξ, σχήμασιν οὐ σφαίρης ἐναλίγκιος, ἀλλὰ κυλίνδρου ἄνδιχα τεμνομένοιο. δύω δ' εὐκίονας ἄλλας κόγχας ἀμφοτέρωθι προβάλλεται ἐς δύσιν ἔρπειν, οἷάπερ ἐκτανύουσα περιγναμφέντας ἀγοστούς, λαὸν ὅπως πολὺς, ὅς τις ἀγκάσσεται οἴκοις. καὶ τὰς μὲν χρυσεόισιν ἐλαφρίζουσι καρήνοισι στικτοὶ πορφυρέοισιν ἀποστίλβοντες ἁλώτοις κίονες, ἡμιτμήγι περισταδὸν ἄντυγι κύκλου, ἄχθος ἀεργάζοντες ὑπέρβιον, οὓς ποτε Θήβης Νειλώϊης ἐλόχευσαν εὐκνήμιδες ἐρίπναι. κίοσι μὲν δοιοῖσιν αἰείρεται ἔνθα καὶ ἔνθα ἀμφοτέρης ἀψίδος ἐδέθλια· τριχθαδίας δὲ ἡμιτελεῖς ἀψίδας ὀλίζοντας ἵχνεσι κόγχης ἄνδρες ὑπειλίξαντο δαήμονες, ὧν ὑπὸ πέζαν κίονες ἰδρύσαντο καρήατα δέσμια χαλκῷ,

γλυπτά, χρυσεότευκτα, παραπλάζοντα μερίμνας. εἰσὶ δὲ πορφυρέαις ἐπὶ κίοσι κίονες ἄλλαι, ἀγλαὰ Θεσσαλικῆς χλοερώπιδος ἄνθεα πέτρης· ἔνθα [σὺ] θηλυτέρων ὑπερώϊα καλὰ νοήσεις.

unit_27

σχῆ[μα δ' ὅ]λον φορέουσιν, ὃ νειόθεν ἔστιν ἰδέσθαι· ἔξ δ' [ὑπὸ Θ]εσσαλικοῖσι καὶ οὐ δύο κίοσι λάμπει. ἔστι δὲ θαμβῆσαι νόον ἀνέρος, ὅς ποτε δοιαῖς πῆξατο θαρσαλέως ἐπὶ κίοσι τρισσάκι δοιάς, οὐδὲ βάσιν κενεοῖο κατ' ἥερος ἔτρεσε πῆξαι. πάντα δὲ Θεσσαλικοῖο μεταίχμια κίονος ἀνὴρ λαϊνέοις ἔφραξεν ἐρείσμασιν, ἔνθα κλιθεῖσαι ἐργοπόνους ἀγκῶνας ἐπηρείσαντο γυναικες. [para]Οὕτως ἀντολικάς μὲν ἐπ' ἄντυγας ὅμμα τανύσσας θάμβος ἀειδίνητον ἐσόψεαι. ἀλλ' ἐπὶ πάσαις ἐκφύεται πολύκυκλον ὑπὲρ σκέπας οἷά τις ἄλλη ἀψὶς ἡερόφοιτος, ἀνευρύνουσα κεραίην ἡέρι κολπωθεῖσαν, αἰσσει δ' ἄχρι καρήνου ἄχρι βαθυκνήμοιο καὶ ἄντυγος, ἥς κατὰ νῶτον πυθμένας ἐρρίζωσε μέσου κόρυς ἄμβροτος οἴκου.

unit_28

ὥς ἡ μὲν βαθύκολπος ἀνέσσεται ἡέρι κόγχῃ, ὑψόθεν ἀντέλλουσα μία, τρισσοῖσι δὲ κόλποις νέρθεν ἐπεμβεβαυῖα· διατμηγεῖσα δὲ νώτοις πένταχα μοιρηθέντα δοχήϊα φωτὸς ἀνοίγει, λεπταλέαις ὑάλοις κεκαλυμμένα, τῶν διὰ μέσσης φαιδρὸν ἀπαστράπτουσα ῥοδόσφυρος ἔρχται ἡώς. Εἰ μὲν πρὸς ἄλλο θέατρον ὑμᾶς συγκαλεῖν συχνῶς ἐπεχείρουν, ὄχλον ἄν τις εἰκότως ἡγήσατο τοῦτο· νῦν γε μὴν εὖ οἶδ' ὅτι πρὸς τὸν νεῶν δραμόντες αὐθις τὸν μέγαν ἐράτε πάντες τῆς ἀκοῆς ὡς τῆς θεάς. οὐκοῦν τὸ λοιπὸν προσκαταθήσω τοῦ χρέους. [para]Πάντα καὶ ἐσπερίην τις ἐπὶ κλίσιν ἴσα νοήσει σχήμασιν ἡώιοις, ὀλίγων ἄτερ. οὐ γὰρ ἐν αὐτῇ μεσσάτιον κατὰ χῶρον ἔλιξ περιδέδρ[ομεν] ἄντυξ οἷάπερ ἀντολικοῖς ἐπὶ τέρμασιν, ἥ[χι θυ]ηλῆς ἰδμονες ἀρητῆρες ἐνιδρύσαντο θωόκους ἀργυρέοις στίλβοντας ἀπειρεσίοις [μετάλ]λ[οι]ς. ἀλλὰ δύσιν πυλεῶνα μέγαν πολυ[δαίδ]αλ[ον ἴσ]χει, οὐχ ἓνα· τριχθαδίους γὰρ ἔχει κατὰ τέ[λσα μελ]άθρου.

unit_29

μηκεδανὸς δ' ἐπὶ τοῖσι πύλαις παραπέπ[ταται] αὐλῶν, δεχνύμενος προσιόντας ὑπ' εὐρ[υπ]όροις θυρέτοις, μῆκος ἔχων ὅσον εὖρος ἀνάκτορα θέσκελα νηοῦ. χῶρος ὅδε Γραικοῖσι φατίζεται ἀνδράσι νάρθηξ. ἔνθα δέ τις κατὰ νύκτα διαμπερὲς ἦχος ἀνέρων εὐκέλαδος Χριστοῖο βιαρκέος οὐατα θέλγει, ὀππόθι τιμήντα θεουδέος ὄργια Δαυὶδ ἀντιπόροις ἰαχῆισιν αἰεῖδεται ἀνδράσι μύσταις, Δαυὶδ πρηϋνόοιο, τὸν ἥινεσε θέσκελος ὁμφή, φωτὸς ἀγακλήεντος, ὅθεν πολύνυμος ἀπορρῶξ γαστέρι δεξαμένη τὸν ἀμήτορα παῖδα θεοῖο Χριστὸν ἀνεβλάστησεν ἀπειρογάμοις λοχεῖαις, μητρῷοις δ' ὑπέθηκε τὸν ἄσπορον υἱέα θεσμοῖς. ἐπτὰ δ' ἀνευρύνας ἱεροὺς πυλεῶνας ἀνοίγει, λαὸν ἔσω καλέοντας ὁμιλαδόν· ἀλλ' ὁ μὲν αὐτῶν ἐνστρέφεται νάρθηκος ἐπὶ στεινοῖο μετώπου ἐς νότον, ὃς δὲ βορῆος ἐπὶ πτερὰ· τῶν γε μὲν ἄλλων νηοκόρος παλάμησι μεμυκτότα θαιρὸν ἀνοίγει ἐσπέριον περὶ τοῖχον, ὃς ὕστατός ἐστι μελάθρου. [para]Πῇ φέρομαι; τίς μῦθον ἀνῆρπασε πλαγκτὸν ἀήτης

unit_30

οἷάπερ ἐν πελάγεσσι; μέσον παραδέδρωμε νηοῦ χῶρον ὑπερκύδαντα. παλιννόστησον, αἰοιδή, θάμβος ὅπῃ πανάπιστον ἰδεῖν, πανάπιστον ἀκοῦσαι. εἰσὶ γὰρ ἀντολικούς τε καὶ ἐσπερίους μετὰ κύκλους, κύκλους ἡμιτελεῖς, μετὰ κίονα δίζυγα Θήβης, εὐπαγέες τοῖχοι πίσυρες, γυμνοὶ μὲν ὀρᾶσθαι πρό[σθεν], ἐπὶ πλευρὰς δὲ καὶ ἀρραγέας περὶ νώτους ἀντ[ιπόρο]ις σφιγχθέντες ἐρείσμασιν· εὐκαμάτοις δὲ τέτρ[αχα μο]ιρηθέντες ἐφεδρήσουσι θεμεῖλοις, πέτρ[αις] ἀρραγέσσιν ἀρηρότες, ὧν διὰ μέσσου ψῆγμα πυριφλέκτοιο λίθου προχοῇσι κεράσας ἀρμονίην ζύνωσεν ἀνὴρ δωμήτορι τέχνῃ. τοῖς ἔπι μυριόμετρος ἐπιγναμθεῖσα κεραίη, οἷάπερ εὐκύκλιοι πολύχροος ἱριδος ἄντυξ, ἡ μὲν ἐπὶ ζεφύρου τρέπεται πτερόν, ἡ δὲ βορῆος ἐς κλίσιν, ἡ δὲ νότοιο, καὶ ὄρθιος ἔγρεται ἄλλη εὖρον ἐπὶ φλογόεντα. βάσιν δ' ἀτίνακτον ἐκάστη γείτοσιν ἀμφοτέρωθεν ὁμοῦ συνέμιξε κεραίαις, ξυνοῦ πηγνυμένην ἐπὶ τέρμονος ὀρνυμένη δὲ ἡερίαις κατὰ βαιὸν εὐγνάμπτοις κελεύθοις

unit_31

τῆς πρὶν ὁμογνήτοιο δίσταται. ἀλλὰ καὶ αὐτῶν ἀψίδων τὸ μεταξὺ καλοῖς ἀναπίμπλαται ἔργοις. ἔνθα γὰρ ἀλλήλων ἀπονεύμεναι ἤθεσι τέχνης ἡέρα γυμνὸν ἔδειξαν, ἀνέσσεται ἴσα

τριγώνωι τοῖχος ἐπικλινθεῖς ὅσον ἄρκιον, ἄχρι συνάψῃ πῆχας ἀμφοτέρωθεν ὁμόζυγος ἄντυγι κύκλου. τέτραχα δ' ἐρπύζων ἀνατείνεται, ὄφρα φανείῃ ἐν, στε[φάνοις] κύκλοιο περιδρομος ὑψόθι νώτου. μέσα μὲν ἀψ[ίδω]ν, ὅσα κύκλιον ἄντυγα τεύχει, ὀπαταλαῖς πλίνθοισιν ἀρηρότα δῆσατο τέχνη, ἄκρα δὲ πετραίοισι κεράατα πῆξε δομαίοις. ἀρμονίαις δ' ἐνέηκε πλάκας μαλακοῖο μολύβδου, ὄφρα κε μὴ λάιγγες ἐπ' ἀλλήλησι δεθεῖσαι καὶ στυφελὰ στυφελοῖσιν ἐπ' ἄχθουσιν ἄχθαι θεῖσαι νῶτα διαθρύψωσι· μεσοδημήτωι δὲ μολύβδωι ἡρέμα πιληθεῖσα βάσις μαλθάσσετο πέτρου. [para]Λαῖνέη δ' ὅλα νῶτα κατεσφήκωσέ τις ἄντυξ, πάντοθεν εὐδίνητος, ὅπηι καὶ ρίζα καθέρπει σφαίρης ἡμιτόμοιο καὶ ἄντυγές εἰσιν ἐλιγμῶι τοῦ πυμάτου κύκλοιο, τὸν ἀψίδων κατὰ νῶτα

unit_32 ἀνέρες ἐστεφάνωσαν. ἐπὶ προβλήτῃ δὲ κόσμωι ἐκκρεμέες λάιγγες ἐτορνώσαντο πορείην στεινήν, τερμιόεσαν· ὅπηι καὶ φωσφόρος ἀνὴρ ἄτρομος ἀμφιθέων ἱερούς λαμπτήρας ἀνάπτει. ἐγρομένη δ' ἐφύπερθεν ἐς ἄπλετον ἡέρα πῆληξ πάντοθι μὲν σφαιρηδὸν ἐλίσσεται, οἷα δὲ φαιδρὸς οὐρανὸς ἀμφιβέβηκε δόμου σκέπας· ἀκροτάτης δὲ σταυρὸν ὑπὲρ κορυφῆς ἐρυσίπτωλιν ἔγραφε τέχνη. ἔστι δ' ἰδεῖν μέγα θάμβος, ὅπως κατὰ βαιὸν ἰοῦσα εὐρυτέρη μὲν ἔνερθεν, ὑπερθε δὲ μεῖον ἀνέρπει·

unit_33 οὐ μὴν ὀξυκάρηνος ἀνέσσυται, ἀλλ' ἄρα μᾶλλον ὥς πόλος ἡερόφοιτος. ἐπ' εὐκαμάτοισι δὲ νώτοις ἀψίδων ἐπέπηξε βάσιν [πάντοθι δινηθεῖσαν. ἀνερπ[]ουσ[]ας λαοδόμων παλάμησιν ἀμοιβαδὸν ἔξεσεν οἴμους. εἰσορώων φαίης κτένα [γύρ]ιον, ὧι φύσις [ἀγλαΐην ἐχάραξε| οὐκέτι δ' ἀλλήλη[σιν] ὁ[μ]ιλ[αδὸν] εἰ[ς] ἐν[] ἰοῦσα[ι] ἀτραπιτοὶ συνέκυρσαν ἐριχρύσιοιο κ[αρή]νου· ἀλλὰ μέση στεφανηδὸν ἄνω[] ἄντυξ ἀσκαφέος χώριοι, τὸν οὐκ ἐ[]τέ[χνη]. [para]]τύπος σταυροῖο μεσόμε[φα]λος ἔνδοθι κύκλου λεπταλέῃ ψηφίδι χαράσσεται, ὄφρα σαώσῃ νηὸν ἀειφρούρητον ὅλου κόσμοιο σωτήρ. σφαίρης δ' ἡμιτόμου περὶ πυθμένα πεντάκις ὀκτῶ εὐφαέων ἀψίδας ἐτεχνήσαντο θυρέτρων, ὀππόθεν ἀβροκόμοιο σέλας πορθεμεύεται ἡοῦς. [para]θάμβος ἔχω, τίνα μῆτιν ἐπήραρεν εὐρέϊ νηῶι ἡμέτερος σκηπτοῦχος, ὅπως δωμήτορι μόχθωι ἀνέρες, εὐτέχνοισιν ὑποδρήσσοντες ἐδέθλοισι,

unit_34 πλίνθοις ὀπαταλέησιν ἀνεστήσαντο δεθείσας ἄντυγας ἀψίδων τε καὶ εὐρυπόρου σκέπας οἴκου. καὶ γὰρ ἀνὴρ πολύμητις, ἀνειμένος ἴδμονι τέχνηι, ἄξυλον εὐρόφοιο τέγος τεχνήσατο νηοῦ. οὐδὲ γὰρ οὐ Φοίνισσαν ὑπὲρ Λιβάνοιο κολώνην οὐδὲ μὲν Ἀλπείων σκοπέλων ἀνὰ δάσκιον ὕλην Ἀσύριος δρυτόμος τις ἀνὴρ ἢ Κελτὸς ἀράσσων δενδροκόμοις βουπλήγας ἐν ἄλσεσιν, οὐ τίνα πεύκην, οὐκ ἐλάτην ἐνόησεν ἐπαρκέας οἶκον ἐρέψαι· οὐδὲ μὲν οὐ κυπάρισσον Ὀροντίδος ἄλσεα Δάφνης, οὐ Πατάρων εὐδενδρος ἀνηέξησεν ἐρίπνη, ἥτις ἀπειρεσίοιο τέγος νηοῖο πυκάσσει. καὶ γὰρ ἄναξ πολύυμνος, ἃ μὴ φύσις εὔρε καλύψαι δένδρεσι μηκεδανοῖσι, λίθων ἐκαλύψατο κύκλοις. οὕτω τετραπόροισιν ἐφ' ἀψίδεσσι καλύπτρη εὐπῆληξ βαθύκολπος ἀείρεται. ἥ τάχα φαίης οὐρανὸν ἐς πολύκυκλον ἀλώμενον ὄμμα τιταίνειν.

unit_35 Ἄλλ' ἐπὶ [μὲν φαέθοντ]α καὶ ἔσπερον οὔτι νοήσεις ἀψίδων ὑπένερθεν, ὅλος δ' ἀναπέπτ[αται] ἀ[ήρ]· ἐς δὲ νότον κελάδοντα καὶ εἰς κλίσιν ἄβροχον ἄρκτων τοῖχος ἐρισθενέτης ἀνατείνεται ἄχρι γενείου ἄντυγος εὐτροχάλοιο, λέλαμπε δὲ τετράκι δοιαῖς πλησιφαῆς θυρίδεσσι. ἐρήρεισται δ' ὅγε τοῖχος νειόθι λαϊνέοισιν ὑπ' ἵχνεσιν· ἔξ γὰρ ὑπ' αὐτῶι κίονες Αἰ[μ]ο[νι]ῆς ἴσοι χλοάοντι μαράγδωι ἀκαμάτων ξυνοχῆας ἀνεστήσαντο τενόντων, ἔνθα γυναικείων ἀναφαίνεται ἔνδια θώκων. τοὺς δὲ χαμαιπαγέες πίσυρες μεγάλοισι [κα]ρήνοισι κίονες ὀχλίζουσιν ὑπ' ἀστυφέλικτον ἀνάγκην χρυσόκομοι χαρίτεσσι κατήρο[ι,]ται Θεσσαλίδος πέτρης ἀμαρύγματα· μέσα δὲ νηοῦ ἔνδια καλλιχόριοιο διακρίνουσιν ἐδέθλων γείτονος αἰθούσης περιμήκεος. οὐ ποτε τοίους κίονας ἐτμήξαντο Μολοσσίδος ἔνδοθι γαίης, ὑψιλόφους, χαρίεντας, εὐχλοας ἄλσεσι[

unit_36

ἄνθεσι δαιδαλέοισι τεθηλότας. — Ἄλλὰ καὶ αὐτῆς αἰθούσης κατὰ μέσσον ἐρείσατο τέσσαρας ἄλλους κίονας Ἀνθέμιος πολυμήχανος ἡδὲ σὺν αὐτῷ πάνσοφον Ἰσιόδωρος ἔχων νόον· ἀμφοτέρω γὰρ καλλιπόνων βουλῇσιν ὑποδρήσοντες ἀνάκτων νηὸν ἐδωμήσαντο πελώριον· ἀλλ' ἐνὶ μέτροις μήκεος ἐγγυτέρων μὲν ὀλίζονες, ἐκ δὲ τιθήνης τῆς αὐτῆς χλοεροῖσιν ἀποστίλβουσιν ἁώτοις, ἀλλὰ γὰρ οὐ στοιχηδὸν ἐπισχερῶ εὐποδας οὔτοι πυθμένας ἐρρίζωσαν, ἐφεδρήσουσι δὲ γαίῃ ἀντίοι ἀλλήλοισι δῶα δυσὶν ὧν κατὰ κόρης τετραπόροις σειρήσιν ἐπειλιχθεῖσα κεραὶ νῶτον ὑπεστήριξε γυναικείοισιν ἐδέθλοισι, ἐγγύθι δ' ἔστι πύλη βορεώτιδος ἐς κλίσιν αὔρης, λαὸν ἀπιθύνουσα πρὸς ἀχράαντα λοετρά,

unit_37 ἀνδρομέου βιότοιο καθάρσια, τῶν ἅπο λυγρῇ σμῶδιξ ὠλεσίθυμος ἐλαύνεται ἀμπλακιάων. [para]Τέτρασι δ' ἐξείης ἐπὶ κίοισιν, ἔνθα καὶ ἔνθα, ἄβροϊς, Θεσσαλικοῖσι, πρὸς ἀμφιλύκην τε καὶ ἡῶ αἰθούσης κατὰ μήκος ἐλίσσεται ἔργα κυλίνδρων ἡμιτόμοις ἀτάλαντα διοδμήτους παρὰ τοίχους, τρητά, διαστείχουσιν ἀνειμένα· πρὸς μὲν αἴτην ἀρκτώιον ξυνοχῆας ἀνακλίνουσι θυρέτρων διζυγέων· νότιον δὲ ποτὶ πτερόν, ἄντα πυλάων, εὐτύκτους κενεῶνας ἐξειδομένους τινὶ παστῶι·

unit_38 πρὸς δὲ φάος καὶ νύκτα πάλιν δύο κίονας ἄλλους Αἰμονίους δοιοὺς τε περικλύστου Προκονήσου, στήμονας, ὑψιλόφους, πυλέων ἄγχιστα παγέοντας. ἀλλ' ἐπὶ μὲν φαέθοντα πύλη μία, πρὸς δὲ κελαινῆς νυκτὸς ἔδος δισσην ἐπὶ δικλίδα λαὸς ὁδεύει. Δῆεις καὶ νοτὶν βορεώτιδι πᾶσαν ὁμοίην μηκεδανὴν αἴθουσαν, ἔχει δὲ τι καὶ πλέον ἢδε· τείχει γὰρ τινι χώρον ἀποκρινθέντα φυλάσσει Αὐσονίων βασιλῆϊ θεοστέπτοις ἐν ἑορταῖς, ἔνθα δ' ἐμὸς σκηπτοῦχος ἐφήμενος ἡθάδι θῶκωι μυστιπόλοις βίβλοισιν ἐὼν ἐπέτασεν ἀκουήν. [para]Ἰσα δὲ τοῖς ὑπένερθε καὶ ὑψόθι πάντα νοήσῃ θηλυτέρην αἴθουσαν ἐς ἀμφοτέρας τις ἀνελθὼν· ἡ γὰρ ὑπερτέλλουσα πρὸς ἔσπερον οὐκέτι δοιαῖς ἴση ταῖς ἐτέρησιν, ὑπὲρ νάρηκος ἰοῦσα.

unit_39 Ἄλλὰ καὶ ἀμβροσίῳ πρὸς ἐσπέρῳ πόδα νηοῦ τέτρασιν αἰθούσησι περὶδρομον ὄψαι αὐλήν, ὧν μία μὲν νάρθηκι συνάπτεται, αἶ γε μὲν ἄλλαι πεπταμέναι τελέθουσι πολυσχιδέεσσι κελεύθοις, μηκεδανῆς δ' ἐρίτιμον ἐς ὁμφαλὸν ἴσταται αὐλῆς εὐρυτάτη φιάλη τις, Ἰασίδος ἔκτομος ἄκρης, ἔνθα ῥόος κελαδῶν ἀναπάλλεται ἡέρι πέμπειν ὀλκὸν ἀναθρώσκοντα βίηι χαλκήρεος αὐλοῦ, ὀλκὸν ὅλων παθέων ἐλατήριον, ὅπποτε λαὸς μηνὶ χρυσοχίτωνι, θεοῦ κατὰ μύστιν ἑορτήν, ἐννυχίοις ἄχραντον ἀφύσσεται ἄγγεσιν ὕδωρ ὀλκὸν ἀπαγγέλλοντα θεοῦ μένος· οὐ γὰρ ἐκείνοις οὔποτε πυθομένοισιν ἐπέχραεν ὕδασι εὐρώς, εἰ καὶ πουλυέτηρον ἐπὶ χρόνον ἔκτοθι πηγῆς κάλπιδος ἐν γυάλοισιν ἐελμένα δώμασι μίμνοι.

unit_40 λαότορον δ' ἀνὰ τοῖχον εὐῖγραφα δαίδαλα τέχνης πάντοθεν ἀστράπτουσιν. ἀλίστεφός Προκονήσου ταῦτα φάραγξ ἐλόχευσε. πολυτμήτων δὲ μετάλλων ἁρμονίῃ γραφίδεσσιν ἰσάζεται· ἐν γὰρ ἐκείνῃ τετρατόμοις λάεσσι καὶ ὀκτατόμοισι νοήσεις ζευγνυμένας κατὰ κόσμον ὁμοῦ φλέβας· ἀγλαίην δὲ ζωοτύπων λάϊγγες ἐμιμήσαντο δεθεῖσαι. [para]Πολλὰς δ' ἔνθα καὶ ἔνθα περὶ πλευράς τε καὶ ἄκρας ἄντυγας ἀμβροσίῳ κατόψαι ἔκτοθι νηοῦ αὐλὰς ἀσκεπέας· τόδε γὰρ τεχνήμονι κόσμῳ ἡνύσθη περὶ σεμνὸν ἀνάκτορον, ὄφρα φανείη φέγγεσιν εὐγλήνοισι περίρρυτον ἡριγενείης. [para]Καὶ τίς ἐριγδούποισι χανῶν στομάτεσσιν Ὀμήρου μαρμαρέους λειμῶνας ἀολλισθέντας ἀείσει ἡλιβάτου νηοῖο κραταιπαγέας περὶ τοίχους καὶ πέδον εὐρυθέμιλον; ἐπεὶ καὶ χλωρὰ Καρύστου νῶτα μεταλλευτῆρι χάλυψ ἐχάραξεν ὀδόντι καὶ Φρύγα δαιδαλέοιο διέθρισεν ἀχένα πέτρου, τὸν μὲν ἰδεῖν ῥοδόεντα, μεμιγμένον ἡέρι λευκῶι, τὸν δ' ἅμα πορφυρέοισι καὶ ἀργυφέοισιν ἁώτοις

unit_41 ἄβρὸν ἀπαστράπτοντα. πολὺς δ' εὐπήχεϊ Νείλῳ φορτίδα πιλήσας ποταμίτιδα λᾶας ἀνίσχων πορφύρεος λεπτοῖσι πεπασμένος ἀστράσι λάμπει. καὶ χλοερὸν λάϊγγος ἴδοις ἀμάρυγμα Λακαίνης μάρμαρά τε στράπτοντα πολυπλάγκτοισιν ἐλιγμοῖς, ὅσα φάραγξ βαθύκολπος

Ἰασσίδος εὗρε κολώνης, αἵμαλέωι λευκῶι τε πελιδνωθέντι κελεύθους λοξοτενεῖς φαίνουσα,
καὶ ὀππόσα Λύδιος ἀγκῶν ὥχρὸν ἐρευθήεντι μεμιγμένον ἄνθος ἐλίσσων· ὅσσα Λίβυς φαέθων,
χρυσέωι σελαγίσματι θάλπων, χρυσοφανῇ κροκόεντα λίθων ἀμαρύγματα τεύχει ἀμφὶ
βαθυπρήωνα ῥάχιν Μαυρουσίδος ἄκρης· ὅσσα τε Κελτὶς ἀνεῖχε βαθυκρύσταλλος ἐρίπνη χρωτὶ
μέλαν στίλβοντι πολὺ γλάγος ἀμφιβαλοῦσα ἔκχυτον, ἦι κε τύχησιν, ἀλώμενον ἔνθα καὶ ἔνθα·

unit_42

ὅσσα τ' Ὀνυξ ἀνέηκε διαυγάζοντι μετάλλωι ὠχρίων ἐρίτιμα, καὶ Ἀτρακὶς ὀππόσα λευροῖς
χθῶν πεδίοις ἐλόχευσε καὶ οὐχ ὑψαύχενι βήσσει, πῆι μὲν ἄλις χλοάοντα καὶ οὐ μάλα τῆλε
μαράγδου, πῆι δὲ βαθυνομένου χλοεροῦ κυανώπιδι μορφῇ· ἦν δέ τι καὶ χιόνεσσιν ἀλίγκιον
ἄγχι μελαίνης μαρμαρυγῆς, μικτὴ δὲ χάρις συνεγείρετο πέτρου. [para]Πρὶν δὲ πολυτμήτοιο
σέλας ψηφίδος ἰκέσθαι, λεπτὰς λαοτόρος παλάμη λαΐγγας ὑφαίνων μαρμαρέας ἔγραψε μετὰ
πλάκας ἐς μέσα τοίχων σύνδετον εὐκάρποισι κέρας βεβριθὸς ὀπώραις καὶ ταλάρους καὶ φύλλα,
κατ' ἀκρεμόνων δὲ χαράσσει ἐξομένην ὄρνιθα. μετ' εὐκεράους δὲ κελεύθους κλήμασι
χρυσοκόμοισι περιδρομος ἄμπελος ἔρπει, δεσμὸν ἐλιξοπόρον σκολιοῖς πλέξασα κορῦμβοις·

unit_43

ἡρέμα δὲ προνένευκεν, ὅσον καὶ γείτονα πέτρην βαιὸν ἐπισκιάειν ἐλικώδεϊ πλέγματι χαίτης.
αἰθούσης τάδε πάντα καλοὺς περινεύσεται οἴκους. ἀλλὰ καὶ ὑψιλόφοις ἐπὶ κίοισιν, ἔνθοδι
πέζης λαϊνῆς προβλήτος, ἔλιξ πολύκεστος ἀκάνθης ὑγρὰ διερπύζων ἀνελίσσετο, δεσμὸς
ἀλήτης, χρύσεος, ἱμερόεις, ἀκίδα τρηχεῖαν ἐλίσσων· μάρμαρα δ' ὀμφαλόεντα περιστέφει εἵκελα
δίσκοις πορφυρέοις, στίλβοντα χάριν θελξίφρονα πέτρης. πᾶν δὲ πέδον στορέσασα
Προκοννήσιοιο κολώνη ἀσπασίως ὑπέθηκε βιαρκεῖ νῶτον ἀνάσσει· ἡρέμα δὲ φρίσσουσα
διέπρεπε Βοσπορὶς αἶγλη ἀκροκελαινιώντος ἐπ' ἀργεννοῖο μετάλλου. [para]Χρυσεοκολλήτους
δὲ τέγος ψηφίδας ἐέργει, ὧν ἄπο μαρμαίρουσα χύδην χρυσόρρυτος ἀκτὶς ἀνδρομέοις ἄτλητος
ἐπεσκίρτησε προσώποις. φαίη τις Φαέθοντα μεσημβρινὸν εἵαρος ὥρηι εἰσοράαν, ὅτε πᾶσαν
ἐπεχρύσωσεν ἐρίπνην. καὶ γὰρ ἔμὸς σκηπτοῦχος, ὅλης χθονὸς εἰς ἔν ἰούσης, βάρβαρον
Αὐσόνιον τε πολύτροπον ὄλβον ἀγείρας,

unit_44

λαῖνον οὐκ ἔκρινεν ἐπαρκέα κόσμον ἐδέθλοισ ἀμβροσίου νηοῖο θεοῦδεός, ὧι ἔνι πάσης ἐλπίδος
εὐφροσύνην ὑπεραυχέα θήκατο Ῥώμη· ἀλλὰ καὶ ἀργυρέοιο χύδην οὐ φείσατο κόσμου. ἐνθάδε
Παγγαίοιο ῥάχης καὶ Σουνιάς ἄκρη ἀργυρέας ὠΐξαν ὅλας φλέβας· ἐνθάδε πολλοὶ ἡμετέρων
θημῶνες ἀνωΐχθησαν ἀνάκτων. καὶ γὰρ ὅσον μεγάλοιο πρὸς ὄρθιον ἄντυγα νηοῦ χῶρον
ἀναιμάκτοισιν ἀπεκρίναντο θυηλαῖς, οὐκ ἐλέφας, οὐ τμήμα λίθων ἢ χαλκὸς ὀρίζει, ἀλλ' ὅλον
ἐθρίγκωσεν ὑπ' ἀργυρέοισι μετάλλοις. οὐδὲ μὲν οὐ μούνοισ ἐπὶ τείχεσιν, ὀππόσα μύστην ἄνδρα
πολυγλώσσοιο διακρίνουσιν ὀμίλου, γυμνάς ἀργυρέας ἔβαλε πλάκας, ἀλλὰ καὶ αὐτοὺς κίονας
ἀργυρέοισιν ὅλους ἐκάλυψε μετάλλοις,

unit_45

τηλεβόλοισ σελάεσσι λελαμπότας, ἐξάκι δοιούς· οἷς ἔπι, καλλιπόννοιο χερὸς τεχνήμονι ῥυθμῶι,
ὀξυτέρους κύκλοιο χάλυψ κοιλήνατο δίσκους, ὧν μέσον ἀχράντοιο θεοῦ δείκῃλα χαράξας
ἄσπορα δυσασμένου βροτῆς ἰνδάλματα μορφῆς, πῆι μὲν εὐπτερύγων στρατὸν ἔξεσεν
ἀγγελιάων αὐχενίων ξυνοχῆα κατακλίνοντα τενόντων (οὐ γὰρ ἰδεῖν τέτληκε θεοῦ σέβας οὐδὲ
καλύπτρηι ἀνδρομέῃ κρυφθέντος, ἐπεὶ θεὸς ἐστὶν ὁμοίως ἐσσάμενος καὶ σάρκα λυτήριον
ἀμπλακιάων), πῆι δὲ θεοῦ κήρυκας ὁδοὺς ἥσκησε σιδήρου τοὺς προτέρους, πρὶν σάρκα λαβεῖν
θεόν, ὧν ἀπὸ φωνῆς ἐσσομένου Χριστοῖο διέπτατο θέσπιν ἀοιδῇ. οὐδὲ μὲν οὐδ' αὐτῶν
παραδέδρομεν εἶδεα τέχνη, οἷς κύρτος νεπόδων τε τὸ δίκτυον, οἷτε χαμηλὰ ἔργα βίου
προλιπόντες ἀλιτρονόους τε μερίμνας οὐρανίου βασιλῆος ἐφωμάρτησαν ἐφετμῇ, ἀνέρας
ἀγρεύοντες, ἀπ' ἰχθυόλοιο τε τέχνης ζωῆς ἀθανάτοιο καλὴν τανύσαντο σαγήνην. ἄλλοθι δὲ
Χριστοῖο κατέγραφε μητέρα τέχνη,

unit_46

φέγγεος ἀενάοιο δοχήϊον, ἧς ποτε γαστήρ γαστέρος ἐργατίνην ἀγίοις ἐθρέψατο κόλποις. ἐς δὲ μέσας ἱεροῦ πλάκας ἔρκεος, αἷ περι φῶτας εὐιέρους τεύχουσι μεταίχμια, γράμμα χαράσσει ἢ γλυφίς ἐν πολύμυθον· ἀολλίζει γὰρ ἀνάσσης οὖνομα καὶ βασιλῆος· ἴσον γε μὲν ὁμφαλοέσση ἀσπίδι μεσσατίοισι τύπον κοιλήνατο χώροις σταυρὸν ἀπαγγέλλουσα. διὰ τρισσῶν δὲ θυρέτρων ἔρκος ὅλον μύστησιν ἀνοίγεται· ἐν γὰρ ἐκάστη πλευρῇ βαῖα θύρετρα διέτμαγεν ἐργοπόνος χεῖρ.

unit_47 Χρυσείης δ' ἐφύπερθε παναχράντοιο τραπέζης ἄσπετος εὐρυκέλευθον ἐς ἡέρα πύργος ἀνέστη, τετραπόροις ἀψῖσιν ἐπ' ἀργυρέησι βεβηκώς. κίοσι δ' ἀργυρέησιν ἀείρεται, ὧν ἐπὶ κόρης ἀργυρέους ἴδρυνε πόδας τετράζυγος ἀψίς. ὑψόθι θ' ἀψίδων ἀνατείνεται οἷα τε κώνου εἵκελον, ἀλλ' οὐ ἀμπαν ὁμοίον· οὐ γὰρ ἐλίσσει νειόθεν εὐκύκλιοιο περίτροχον ἄντυγα πέξης, ἀλλὰ τις ὀκτάπλευρος ἔφυ βάσις, ἐκ δὲ κελεύθου εὐρυτέρης κατὰ βαῖον ἐς ὀξυκόρυμβον ἀνέρπει, ὀκτῶ δ' ἀργυρέας τανύει πλάκας· ἀρμονίης δὲ ζευγνυμένης δολιχὴ ράχισ ἴσταται· αἱ δὲ τριγώνοις εἰδόμεναι μίσγουσι πόρους ὀκτάζυγος οἶμου εἰς ἐν ἀγειρομένους κορυφῆς σημῆϊον ἄκρης· ὀππόθι καὶ κρητῆρος ὑπήραρεν εἰκόνα τέχνη χεῖλεά τε κρητῆρος ὑποκλασθέντα πετήλων εἶδος ἐμορφώσαντο. μέσῳ δ' ἐνεθήκατο χώρῳ ἀργύρεον στίλβοντα πόλου τύπον· ὑψόθι δ' αὐτοῦ σταυρὸς ὑπερτέλλων ἀναφαίνεται· ἴλαος εἴη. ἀψίδων δ' ἐφύπερθεν ἔλιξ πολυκέστος ἀκάνθης

unit_48 πέζα διερπύζει νέατον περὶ πυθμένα κώνου. ὀρθοτενεῖς ἀκτῖνας, ἴσας εὐώδεϊ καρπῷ ὄγχνης καλλικόμοιο, διακριδὸν ὑψόθι φαίνει λαμπομένας σελάεσσιν, ὑπερτέλλουσι δὲ πέξης. ὀππόθι δ' ἀλλήλοισιν ἀρηρότα πείρατα πέξης ἀρμονίην τεύχουσιν, ἐνιδρύσαντο παγέντας ἀργυρέους κρητῆρας. ἐπὶ κρητῆρι δ' ἐκάστῳ πυρσοφόρους στήσαντο, λιπαυγέα δείκελα κηροῦ, κόσμον ἀπαγγέλλοντα καὶ οὐ φάος· ἀργυρέοις γὰρ πάντοθι τορνωθέντα περιστίλβουσι μετάλλοις φαιδρὰ λεαινομένοισιν· ἀπυρσεύτῳ δ' ἀμαρυγῇ ἀργυρέην ἀκτῖνα καὶ οὐ φλόγα κηρὸς ἰάλλει. κίοσι δὲ χρυσέαις ἱερῆς πάγχρυσά τραπέζης νῶτα κατηρεῖσαντο, κατὰ χρυσέων δὲ θεμερίων ἴσταται, ἀφνειῶν δὲ λίθων ποικίλλεται αἴγλη.

unit_49 Πῆι φέρομαι; πῆι μῦθος ἰὼν ἀχάλινος ὁδεύει; ἴσχεο τολμήεσσα μεμυκότη χεῖλεϊ φωνή, μὴδ' ἔτι γυμνώσειας ἃ μὴ θέμις ὄμμασι λεύσσειν. μυστιπόλοιο δ' ὑπὸ χερσίν, ὅσοις τόδε θεσμὰ κελεύει, Σιδονίης φοίνικι βεβαμμένον ἄνθει κόχλου φᾶρος ἐφαπλώσαντες ἐρέψατε νῶτα τραπέζης, τέτρασι δ' ἀργυρέησιν ἐπὶ πλευρῇσι καλύπτρας ὀρθοτενεῖς πετάσαντες ἀπείρονι δεῖξατε δήμῳ χρυσὸν ἄλις καὶ φαιδρὰ σοφῆς δαιδάλματα τέχνης. ὧν μία μὲν ποίκιλλε σέβας Χριστοῦ προσώπου·

unit_50 τοῦτο δὲ καλλιπόνιοιο φυτεύσατο χεῖρεσι τέχνης οὐ γλυφίς, οὐ ραφίδων τις ἐλαυνομένης διὰ πέπλων, ἀλλὰ μεταλλάσσουσα πολύχρῳα νήματα πῆνη, νήματα ποικιλόμορφα, τὰ βάρβαρος ἦροσε μύρμηξ. χρυσοφαὲς δ' ἀμάρυγμα βολαῖς ῥοδοπήχεος ἡοῦς ἀπλοῖς ἀντήστραψε θεοκράντων ἐπὶ γυῖων, καὶ Τυρίηι πόρφυρε χιτῶν ἀλιανθέϊ κόχλῳ, δεξιὸν εὐτύκτοις ὑπὸ νήμασιν ὦμον ἐρέπτων· κεῖθι γὰρ ἀμπεχόνης μὲν ἀπωλίσθησε καλύπτρη, καλὰ δ' ἀνερπύζουσα διὰ πλευρῆς ὑπὲρ ὦμου ἀγκέχεται λαιοῖο· γεγύμνεται δὲ καλύπτρης πῆχυς καὶ θέναρ ἄκρον. ἔοικε δὲ δάκτυλα τείνειν δεξιτερῆς, ἅτε μῦθον ἀειζώνοντα πιφαύσκων, λαιῇ βίβλον ἔχων ζαθέων ἐπίστορα μύθων, βίβλον ἀπαγγέλλουσαν, ὅσα χραισμήτορι βουλῇ αὐτὸς ἄναξ ἐτέλεσεν ἐπὶ χθονὶ ταρσὸν ἐρείδων. πᾶσα δ' ἀπαστράπτει χρυσὴ στολὶς· ἐν γὰρ ἐκείνῃ τρητὸς λεπταλέος περὶ νήματα χρυσὸς ἐλιχθεῖς, σχήμασιν ἢ σωλῆνος ὁμοῖος ἢ τινος αὐλοῦ, δέσμιος ἡμερόεντος ἐρείδεται ὑψόθι πέπλου,

unit_51 ὀξυτέραις ραφίδεσσι δεθεῖς καὶ νήμασι Σηρῶν. ἰστάμενοι δ' ἐκάτερθε δύω κήρυκε θεοῖο, Παῦλος, ὅλης σοφίης θεοδέγμωνος ἔμπλεος ἀνὴρ, καὶ σθεναρὸς κληιδουῆχος ἐπουρανίων πυλεώνων, αἰθερίοις δεσμοῖσιν ἐπιχθονίοις τε κελεύων· ὃς μὲν ἐλαφρίζει καθαρῆς ἐγκύμονα

ρήτρης βίβλον, ὁ δὲ σταυροῖο τύπον χρυσέης ἐπὶ ράβδου. ἄμφω δὲ στολίδεσσιν ὑπ' ἀργυφέησι πυκάζει πήνη ποικιλόεργος· ἐπ' ἀμβροσίων δὲ καρήνων νηὸς ἐκολπώθη χρύσεος, τριέλικτον ἐγείρων ἀγλαΐην ἀψῖδος· ἐφεδρήσει δὲ βεβηκῶς τέτρασι χρυσείοις ἐπὶ κίοσι. χεῖλεσι δ' ἄκροις χρυσοδέτου πέπλοιο κατέγραφεν ἄσπετα τέχνη ἔργα πολιισούχων ἐριούνια παμβασιλίων· πῆι μὲν νουσαλέων τις ἀκέστορας ὄψεται οἴκους,

unit_52 πῆι δὲ δόμους ἱερούς, ἐτέρωθι δὲ θαύματα λάμπει οὐρανίου Χριστοῖο· χάρις δ' ἐπιλείβεται ἔργοις. ἐν δ' ἐτέροις πέπλοις συναπτομένους βασιλῆας ἄλλοθι μὲν παλάμαις Μαρίης θεοκύμονος εὖροις, ἄλλοθι δὲ Χριστοῖο θεοῦ χερί· πάντα δὲ πήνης νήμασι χρυσοπόρων τε μίτων ποικίλλεται αἴγλη. [para]Πάντα μὲν ἀγλαΐῃ καταειμένα, πάντα νοήσεις ὄμμασι θάμβος ἄγοντα· φαεσφορίην δὲ λιγαίνειν ἐσπερίην οὐ μῦθος ἐπάρκιος. ἦ τάχα φαίης ἐννύχιον Φαέθοντα καταυγάζειν σέβας οἴκου.

unit_53 καὶ γὰρ ἐμῶν πολύμητις ἐπιφροσύνη βασιλῆων ἀντιπόροις ἐλίκεσσι πολυγνάμπτοις δεθείσας πλεκτὰς χαλκελάτους δολιχὰς ἐτανύσσατο σειρὰς λαϊνέης προβλήτος ἀπ' ἄντυγος, ἥς ἐπὶ νώτῳ νηὸς ἀερσικάρηνος ἐρείσατο ταρσὰ καλύπτρης. αἱ δὲ κατειβόμεναι περιμήκεος ἔκποθεν οἶμου ἀθροαὶ αἵσσουσι κατὰ χθόνα· πρὶν δ' ἀφικέσθαι ἐς πέδον, ὑψικέλευθον ἀνεκρούσαντο πορείην. καὶ χορὸν ἐκτελέουσιν ὁμόγνιον. ἐκ δὲ νυ σειρῆς ἀργυρέους στεφανηδὸν ἀπ' ἡέρος ἥψατο δίσκους ἐκκρεμέας περὶ τέλσα μέσου τροχάοντα μελάθρου. οἱ δὲ καθερπύζοντες ἀφ' ὑψιπόροιο κελεύθου ἀνδρομέων κυκληδὸν ὑπερτέλλουσι καρήνων. τοὺς μὲν ἀνὴρ πολυῖδρις ὅλους ἐτόρησε σιδήρῳ, ὄφρα κεν ἐξ ὑάλιοιο πυρικμήτοιο ταθέντας οὐριάχους δέξαιντο καὶ ἐκκρεμές ἀνδράσιν εἴη φέγγεος ἐννυχίοιο δοχήιον. οὐδ' ἐνὶ δίσκοις μούνοις φέγγος ἔλαμπε φιλέννυχον· ἀλλ' ἐνὶ κύκλῳ καὶ μεγάλῳ σταυροῖο τύπον πολύωπα νοήσεις, γείτονα μὲν δίσκοιο, πολυτρήτοις δὲ νώτοις

unit_54 ἄγγος ἐλαφρίζοντα σελασφόρον. εὐσελάων δὲ κύκλιος ἐκ φαέων χορὸς ἴσταται. ἦ τάχα φαίης ἐγγύθεν ἀρκτούροιο δρακοντείων τε γενείων οὐρανίου στεφάνοιο λελαμπότα τείρεα λεύσσειν. [para]Οὕτω μὲν κατὰ νηὸν ἐλίσσεται ἐσπερίη φλόξ, φαιδρὸν ἀπαστράπτουσα· μέσῳ δ' ἐνὶ μείονι κύκλῳ δευτατίου στεφάνοιο σελασφόρον ἄντυγα δῆεις. μεσσοπαγές δ' ἐπὶ κέντρον ἀπ' ἡέρος ἄλλος ὀρούσας δίσκος ἐὺς σελάγιζε· φυγὰς δ' ἀπελαύνεται ὄρφνη. [para]Ἐγγύθι δ' αἰθοῦσης παρὰ κίονας ἔνθα καὶ ἔνθα μουνοφανῆ λαμπτήρα διακριδὸν ἄλλον ἀπ' ἄλλου ἐξείης ἀνέθηκαν· ὅλον δ' ἐπὶ μῆκος ὁδεύει τηλεπόρου νηοῖο· κύτος δ' ὑπέθηκαν ἐκάστῳ ἀργύρεον, πλάστιγγι πανείκελον, ὧι ἐνὶ μέσῳ εὐφαέος κρητῆρες ἐφεδρήσουσιν ἐλαίου.

unit_55 οὐ μὴν ἰσοτενὴς τις ὅλοις μία πέζα καθέρπει, πολλὰ δ' ἄναντα κάταντα σὺν ἀγλαΐῃσι νοήσεις νήδυμα κυμαίνοντα· πολυστρέπτου δ' ἀπὸ σειρῆς ἡερίαις βαθμηδὸν ἐπαστράπτουσι κελεύθοις. οὕτω καὶ δικόρυμβον Ὑὰς σελάγισμα φαίνει, ἡμιτόμου ταύροιο καταγραφθεῖσα μετώποις. ἀλλὰ καὶ ἀργυρέας τις ἴδοι νέας· ἐμπορίης δὲ φόρτον ἀερτάζουσι φαεσφόρον· ἐκκρεμέες δὲ εὐφαέος πλώουσι κατ' ἡέρος ἀντὶ θαλάσσης οὐδὲ νότον τρομέουσι καὶ ὀψεδύοντα Βοώτην.

unit_56 ἐς δὲ βαθὺ κρηπίδος ἐδέθλιον ἀβρὰ νοήσεις δούρατα δικραίροιο μέσον τροχάοντα σιδήρου, ὧν ἔπι νηοπόλοιο φάλαγξ διανείσσεται αἴγλης ἰθυπόροις κανόνεσσιν ἐρευθομένοις δεθεῖσα. ἀλλὰ τὰ μὲν περὶ πέζαν, ὅπῃ καὶ πυθμένας ἀβραὶ κίονες ἰδρύσαντο, τὰ δ' ὑψόθεν εἰσὶ καρήνων τοίχων μηκεδανῆσι παραστείχοντα κελεύθοις. [para]Ναὶ μὴν οὐδ' ἀσέλαστα μάτην ἐλέλειπτο καρήνου ταρσὰ βαθυστέρνοιο· περὶ προβλήτι δὲ πέτρῳ ἄζυγας εὐδίνητον ἐς ἄντυγα λαμπάδας ἄψας χαλκείοις σταλίκεσσιν ἀνὴρ ἐνεδήσατο μύστης. ὥς δ' ὅτε παρθενικὴν τις ἐὴν βασιλῆϊδα κούρην ἀμφιέπων χαρίεντα κατ' αὐχένος ὄρμον ἐλίξῃ χρυσοδέτου στράπτοντα πυραυγῇ λυχνίδος αἴγλη, οὕτω ἐμὸς σκηπτοῦχος ἐπήραρεν ἄντυγι πάσῃ φάεα κυκλοφόρητα, συνέμπορα πάντοθι πέζης. [para]Ἔστι καὶ ἀργυρέαις ἐπὶ κίοσιν, ὑψόθι κόρσης, στεινὴ

πυρσοφόροις ἐπίδρομος οἶμος ὀδίταις, πλησιφαῆς, φαιδροῖσιν ἀποστίλβουσα κορύμβοις·
κεῖνα γὰρ ἢ κώνοισιν ὀριτρεφέεσσιν ὁμοῖα

unit_57

δένδρεά τις καλέσειεν ἢ ἀβροκόμοις κυπαρίσσοις. εἰσὶ μὲν ὀξυκάρηνα, περιτροχάουσι δὲ
κύκλοι εὐρύτεροι κατὰ βαιόν, ἕως ἐπὶ λοίσθιον ἔλθῃς ἄντυγος, ἢ περὶ πρέμνον ἐλίσσεται· ἐν δὲ
νυ κείνοις ἄνθος ἀνεβλάστησε πυρισπόρον. ἀντὶ δὲ ρίζης ἀργυρέους κρητῆρας ἴδοις ὑπένερθε
παγέντας δένδρεσι πυρσοκόμοισι. μέσον γε μὲν ἄλσος ἀβροῦ ἀμβροσίου σταυροῖο τύπος
φαεσίμβροτον αἶθει φέγγος, ἐϋγλήνοισι πεπαρμένον ἄμμασιν ἤλων. [para]Μυρία δ'
αἰολόμορφον ἀνάκτορον ἐντὸς ἔργει ἄλλα πολυγνάμπτοισι μετάρσια φάεα σειραῖς· καὶ τὰ μὲν
αἰθούσησιν ἀναίθεται, ἄλλα δὲ μέσσωι, ἄλλα δὲ πρὸς φαέθοντα καὶ ἔσπερον, ἄλλα καρήνοις,
ἔκχυτον ἀστράπτοντα πυρὸς φλόγα· νῦξ δὲ φαεινὴ ἡμάτιον γελώσασα ῥοδόσφυρος ἐστὶ καὶ
αὐτή.

unit_58

καὶ τις ἀνὴρ στεφάνοιο χοροστασίης τε δοκεύων δένδρεα φεγγήεντα λιπαλγέα θυμὸν ἰαίνει, ὃς
δὲ πυρισπείρητον ἐπακτρίδα, θέλγεται ἄλλος εἰσορώων λαμπτήρα μονάμπυκα, σύμβολον ἄλλος
οὐρανίου Χριστοῖο νόον λαθικηδέα τέρπει. ὥς δ' ὅταν ἀννεφέλοιο δι' ἥερος ἄνδρες ὀδῇται
ἀστέρας ἄλλοθεν ἄλλον ἀναθρώσκοντας ἰδόντες ὃς μὲν ἀποσκοπέει γλυκὺν Ἑσπερον, ὃς δ' ἐπὶ
Ταύρω θυμὸν ἀποπλάζει, γάνυται δὲ τις ἀμφὶ Βοώτην, ἄλλος ἐπ' Ὠρίωνα καὶ ἄβροχον ὀλκὸν
Ἀμάξης ὄμμα φέρει· πολλοῖς δὲ πεπασμένος ἀστράσιν αἰθὴρ ἀτραπιτοὺς ὥϊξεν, ἔπεισε δὲ νύκτα
γελάσσαι· οὕτω καλλιχόροιο κατ' ἔνδια θέλγεται οἴκου ἀγλαΐης ἀκτῖνι φεραυγέος ἄλλος ἐπ'
ἄλλῃ. πᾶσι μὲν εὐφροσύνης ἀναπέπταται εὐδῖος αἶθρη ψυχαῖν ἐλάσασα μελαγκρήδεμον
ὁμίχλην· πάντας ἐπαυγάζει σέλας ἱερόν, εὐτε καὶ αὐτὸς ναυτίλος οἰήκεσσι θαλασσοπόροις
κελεύων (εἴτε λιπὼν ἄξεινα μεμνηνὸτος οἶδματα Πόντου πλαγκτοὺς ἀντιπόρων σκοπιῶν
ἀγκῶνας ἐλίσσει,

unit_59

ἐννύχιον μέγα τάρβος ἔχων γναμπτήσι κελεύθοις, εἴτε μετ' Αἰγαίωνα παρ' Ἑλλησπόντιον
ὔδωρ νῆα κατιθύνησι ῥοώδεος ἀντία δίνης, δεχνύμενος προτόνοισι Λιβυστίδος ὄγκον
ἄελλης,) οὐχ ἡδὺ φάος Κυνοσουρίδος ἄρκτου εἰσορώων οἴηκε φερέσβιον ὀλκάδα
πάλλει, ἀλλὰ τεοῦ νηοῖο θεοῦδέα λαμπάδα λεύσσων, φορτίδος εὐτόλμοιο προηγέτιν, οὐχ ὑπὸ
μόνοις φέγγεσιν ἐννυχίοισι (τὸ γὰρ καὶ Πρωτέος ἀκταὶ ἐν Φαρίῃ τεύχουσι Λιβυστίδος ἐς πόδα
γαίης) ἀλλὰ καὶ εὐδῶροις θεοῦ ζώνοντος ἀρωγαῖς. [para]Μίμνε μοι, ὦ σκηπτοῦχε,
πολυχρονίους ἐπὶ κύκλους ἐς φάος ἐσπερίον τε καὶ ὄρθριον· εἰς σὲ γὰρ ἠὼς ἀμπαύειν,
πολύμνε, καὶ ἔσπερος οἶδε μερίμνας. σοὶ λιμένες γλαυκῶπιν ἀποκρίνουσι γαλήνην πᾶσαν ἐς
ἀγχιάλιο πόλιν χθονός· ἐκχύμενον δὲ κύμα περιστέλλοντες ὑπ' εὐκόλποις ἀγοστοῖς Νηρέος
ἀφριώσαν ὑποσσαίνουσιν ὁμοκλήν. καὶ ποταμῶν ὑποείξε ῥόωι βρυχώμενον ὔδωρ, οὐκέτι δ'
ἀρπακτῆρα μιαίνεται ὀλκὸν ὀδίτης·

unit_60

τὸν πρὶν ἀνικήτοισιν ἀγνηροέοντα ῥέελντα ῥεέθροις Μυγδόνα Σαγγάριόν τις ἰδὼν Βιθυνίδι
γαίῃ, νῶτα λιθοτμήτοισι διαζωσθέντα γεφύραις, κρήγυον ἡμετέρων ἐπέων οὐ ῥυθμὸν ἐλέγξει.
[para]Ταῦτά σοι, ὀλβιόμοιρε, μάκαρ, δηναῖον ἀέξει ζωοφόρου λυκάβαντος ἐπεμβάδα· ταῦτα
θριάμβοις ἐσπερίοις Λιβυκοῖς τε καὶ ἠώιοισι γεραίρει σὸν κράτος ὠκεανοῖο παρ' ἄντυγα· ταῦτα
τυράννων πολλάκις αὐτοφόνιοι χερὸς δηλήμονι τόλμῃ αὐχένας ἐπρήνιξε, πρὶν ἔντεσι χεῖρας
ἐλίξης, τῶν δὲ κατηλοίγησε καρήατα πρὶν σε πυθέσθαι φῆμιν ἀπαγγέλλουσιν ἃ μὴ θέμις.
εἴποτε γὰρ σοι βαιὸν ἐλινύσασα Δίκη παρὰ ποσσὶ κομίσσει ἀντιβίων τινὰ φῶτα, κατευνάζεις
μὲν ἀέλλας εὐθὺς ἀναγκαῖοιο χόλου, στρεπτήν δὲ γαλήνην εὐθὺς ἄγεις, καὶ δεσμὸς ὁ χάλκεος,
ὁ πρὶν ἔργων ἀνέρα ποινάιοισιν ἐν ἄμμασιν, εὐθὺς ἀνοίγει αὐχενίην κληῖδα· σὺ δ' ἴλαον ὄμμα
τανύσας τὸν πρὶν ἐριδμαίνοντα, σέθεν ζυγόδεσμον ἀράξας, ἀντὶ φόνου ζωστήρας ἐς
αἰγλήεντας ἀέξεις.

unit_61

κερδαίνεις δ' ὅσα τύμβος ἀμείλιχος εἶχε καλύψαι γυῖα τεοῦ θεράποντος· ἀφ' ὑμετέρης δὲ γαλήνης νικηθεῖς, τρισέβαστε, πολὺ πλεόν ἢ ἐσιδήρωι εἰς σὲ μεταστρεφθεῖσαν ὅλην φρένα δέσμιος ἔλκει, ἐκ δὲ φόβου πρὸς ἔρωτα τεὸν καὶ πίστιν αἵξας ὑμετέροις ἐθέλοντα λόφον δούλωσε λεπάδνοις· οἷσθα γὰρ ὅσπον ἔρωι κρατερώτερός ἐστιν ἀνάγκης, οἷσθα καὶ ὡς νομίοισιν ἐν ἄνθεσι πολλάκι ταῦρος πειθόμενος σύριγγι καλαύροπος ἦχον ἀλύσκει.

[para]Ἐνθεν αἰεὶ καμάτοιο τεοῦ προκέλευθος ἀνέστη Χριστὸς ἄναξ, βουλὰς δὲ κυβερνητῆρι χαλινῶι σεῖο κατιθύνει κρατερόφρονας, εἴτ' ἐπὶ χάρμην φάσγανα γυμνῶσαι τελέθει χρέος εἴτε καλύψαι· ὅς σε καὶ ἀρητῆρα θεουδέα δῶκεν ἐλέσθαι ῥηϊδίως κραναὴν ἀρετῆς τετράζυγος οἶμον πᾶσαν ἐπιτροχάοντα, τὸν ἡγαθέοισι θεώκοις Ῥώμης οὐρανίη τις ἐφήρμοσεν ἔνθεος ὁμφή. [para]Ἀλλὰ τροπαιοφόρων τε καὶ εὐπτολέμων σέθεν ὕμνων βαιὸν ἀποκλίναντες ἐπιτρέψωμεν αἰοδὴν σεμνὸν ἐς ἀρητῆρα· τεὸς δὲ τίς ἐστι καὶ αὐτὸς

unit_62 ὕμνος, ἄναξ. νίκη γὰρ ἀμοιβαδὸν ἄλλοθεν ἄλλη εὐπτολέμοις καμάτοις καὶ ἀστυόχοις ἐπὶ μόχθοις ὑμετέροις στέφος ἀβρὸν ἐπεστήριξε καρήνοις. καὶ γὰρ ὅτε, σκηπτουχε, νόου βιοδώτορι βουλῇ ὑμετέροις τεμένεσσι μέγαν κληρώσας μύστην, εὐθὺς ἀλιτρονόοιο κατήριπε δαίμονος ὁρμή, εὐθὺς ὅλων παθέων χαλεπὴν ἐτρέψας χάρμην, εὐθὺς ἐπ' ἀστυόχοις καμάτοις ἀνεδήσας νίκην. [para]Ἀλλὰ μοι ἱμερόεσσαν ὑποστήριζον ἀκουὴν καὶ σὺ πάτερ πολύυμνε, θεουδέος ἡγέτα νηοῦ.

unit_63 σῇ μὲν ὑπὸ σφρηγίδι φυλάσσεται εὖχος ἀνάκτων, σεῖο δ' ὑπ' εὐχωλῇσι κατάπτερος ἔθνεα Νίκη κοιρανίης ὑπέθηκε πολισσοῦχοις λεπάδνοις. καὶ τὰ μὲν ἀντιτύποις ἐπαυχήσαντα βοεαῖς ἔγχος ἄγει βασιλῆος ὑπ' ἵχνεσιν, ἄλλα δὲ Ῥώμη μυρία βαρβαρόφωνα συνήλυθον ἔθνεα γαίης ὑμετέρης αἶοντα σέβας, τρίλλιστε, γαλήνης. χθιζὰ μελαγυίοισιν ὑπ' ἀνδράσιν ἔνθεον αὐλὴν στεννομένην ἐνόησα· τεῆς δ' ἀπὸ θέσπιδος αὐδῆς θελγόμενοι ψυχὴν τε καὶ αὐχένα πρόφρονι βουλῇ οὐρανίοις ἔκλιναν ἐπιχθονίοις τε θεώκοις. τλήμονες. οἳ μὴ χεῖρα τῆν δέξαντο καρήνοις, χεῖρα δυσαντήτων ἐλατήριον ἀμπλακιάων, χεῖρα λιποκτεάνοισιν ἐπαρκέα, χεῖρα τιθήνην ὀρφανικῶν, πάσης τε κατευνήτειραν ἀνάγκης.

unit_64 καὶ γὰρ ἀπ' ὠδίνων σε σαοφροσύνη τε καὶ αἰδώς ἐλπίδος οὐρανίης ἱεραῖς ξύνωσε πορείαις. λιτὰ δέ σοι καὶ δόρπα καὶ ὁμφήεσσα μενοινή, λιτὰ δέ σοι βλεφάρων ἀμαρύγματα, λιτὰ δὲ ταρσῶν ἵχνια σῶν, καὶ λιτὸν ἔπος σέο χεῖλεα πάλλει. οὐ μὲν ἐπισκυνίοιο κατηφιώσαν ὁμίχλην ἀμφιέπεις, Χριστῶι δὲ γεγηθότα θυμὸν ἀέξεις, ἥπιον εὐάντητον ἄγων σέλας· ἐν δὲ προσώποις μελίχιον μείδημα παρήϊα σεμνὰ χαράσσει. ταῦτα δὲ πρηϋνόοιο φέρεις σημήϊα θυμοῦ·

unit_65 ἐσοὶ γὰρ εὐθίκτοισιν ἀνέμβατος ἵχνεσιν ὀργῆς, ἐδρήσων ἀτίνακτος ἐπ' ἀφλοίσβοιο γαλήνης. πάντα μὲν ὑλαίων ἀπεσεῖσας πῆματα μόχθων, εὐσεβίης δ' ὀχετηγὸν ἐνηέα θυμὸν ἀνοίγων συμπαθεὶς ἀνδρομέοισιν ἐπ' ἄλγεσιν ὄμμα τιταίνεις. οὐδὲ λιπερνήτης πελέθει βροτὸς ὃν σὺ νοήσης· αὐτίκα γὰρ καθαροῖο νόου θημῶνα πετάσσας Λυδὸν ἐριχρύσοιο παρέδραμες ὄλβον ἀναύρου, ἔκχυτον ἐκ παλάμης ποταμήρρυτον ὄλβον ὀπάζων.

unit_66 πάντα μὲν ὠγυγίων τε καὶ ὀπλοτέρων κλέα μόχθων ἐξεδάης, πᾶσαν δὲ ποσὶν καθαροῖσιν ὁδεύεις ἀτραπιτὸν λειμῶνι θεουδέϊ· σὰς δὲ μερίμνας ἰθυνόωι πλάστιγγι κανὼν σταθμίσαστο μύστης. ἔνθεν ὑπ' ἀχράντοις νόον μελεδήμασι θέλγων ὦνιον οὐ τέτληκας ἰδεῖν σέβας, οὐδὲ καρήνοις ἐμπορίην ἱεροῖσιν ἐφήρμοσας, οὐδὲ βεβήλοισι ἀνδράσιν οἶμον ἔδειξας ἀνέμβατον. εἰ δέ σε δώροις πρηϋς ὑποσσαίνων τις ὀφίσσεται εἰς χάριν ἔλκειν, βριθὺς ὁμοκλητῆρι χαλέψας τόν γε χαλινῶι, ὅσπον ἀποσμηξαι κραδίας νέφος, ὅσπον ἐλέγξαι χρυσὸν ἀτιμηθέντα, καὶ ἀφραίνοντα διδάξαι ὡς καθαρὸν καθαροῖσι θέμις τεμένεσσι θαμίζειν. [para]Ἀλλὰ μένοις καὶ

σκῆπτρον ἐμοῦ βασιλῆος ἀέξων σαῖς, μάκαρ, εὐχολῆισι· μένοις δ' ἀλιγείτονι Ῥώμηι πᾶσαν
ἀμαρτινίου βιότου σμώδιγγα καθαίρων.